

رہبر معظم کا عید فطر کے موقع پر ایرانی حکام اور اسلامی ممالک کے سفراء سے خطاب - 13 / Oct / 2007

بسم اللہ الرحمن الرحیم

عید سعید فطر پوری امت مسلمہ، عزیز اور مومن ایرانی قوم اور آپ تمام حاضرین کو مبارک ہو، اسلامی جمہوریہ کے مختلف شعبوں کے اعلیٰ حکام اور ہمارے محترم مہمان اسلامی ممالک کے سفراء کو یہ عید مبارک ہو۔

ایک اعتبار سے عید فطر کو امت مسلمہ کے اتحاد اور یکجہتی کی عید بھی کہا جاسکتا ہے کیونکہ ماہ رمضان میں دل نرم اور نورانی ہوجاتے ہیں اور انسانی وجود میں اختلاف کے شیطانی عوامل کمزور پڑجاتے ہیں درحقیقت عید فطر بھی فطرت کی طرف بازگشت ہے انسانی فطرت خداوند متعال، توحید اور اس واحد بلند مرتبہ مرکز کی طرف مائل ہے جہاں انسانوں کے تمام احساسات و جذبات اکٹھا ہوسکتے ہیں۔

عالم اسلام کے ہر گوشہ میں نماز عید فطراسی اتحاد کا ایک نمونہ ہے اسی لئے ہم دعائے قنوت میں پڑھتے ہیں "الذی جعلتہ للمسلمین عیداً ولمحمد (صلی اللہ علیہ وآلہ وسلم) ذخراً و شرفاً و کرامتاً و مزیداً" پیغمبر اکرم کی ذات گرامی کے لئے یہ عید ایک ذخیرہ ہے، ایک وسیلہ شرف ہے، اس مقدس ذات کے عالی و متعالی رتبہ میں اضافہ اور کرامت کا وسیلہ ہے یہ خصوصیات کب حاصل ہوں گی؟ اس وقت جب یہ عید مسلمانوں کے دلوں کو آپس میں جوڑدے، قومی سطح پر بھی یہ بات صادق آتی ہے اور پوری امت مسلمہ کے پلیٹ فارم پر بھی، قومی سطح پر جیسا کہ ہماری عظیم قوم نے انقلاب کے بعد سے آج تک تجربہ کیا ہے کہ اتحاد و اتفاق اس کی عزت کا باعث ہے، اس کی طاقت کا ذریعہ ہے۔

ہمارا ملک ایسا ملک ہے کہ جہاں ہماری متحد اور عظیم قوم مختلف اقوام اور مسالک پر مشتمل ہے دشمنوں کی ہمیشہ کوشش رہی ہے کہ قومی، مذہبی اور فرقہ وارانہ جذبات نیز قوم جب میدان سیاست میں آجائے تو سیاسی اور حزبی جذبات اتحاد پر غالب آجائیں لیکن اب تک کامیاب نہیں ہوئے ہیں ہماری قومیں ایک دوسرے کے ساتھ ساتھ ہیں ہمارے مسالک ایک دوسرے کے ساتھ ساتھ ہیں۔ دشمن نے اختلاف پیدا کرنے کی بہت کوشش کی ہے۔

انقلاب کی کامیابی سے قبل جب صاحبان بصیرت کی نگاہوں میں کامیابی کا پرچم لہرا رہا تھا تو طاغوتی ٹولہ کہہ رہا تھا کہ ایران ٹکڑے ٹکڑے ہوجائے گا کہہ رہے تھے کہ "ایرانستان" بن جائے گا وہ یہ امیدیں لگائے ہوئے تھے۔

انقلاب کے شروع میں بھی ایرانی اقوام کو ایک دوسرے سے جدا کرنے اور مختلف مسالک کو آپس میں لڑانے کے لئے بہت پیسہ لگایا گیا لیکن انقلاب ان سب پر غالب آگیا اور اس کے نتیجہ میں آج آپ دیکھ رہے ہیں کہ ایرانی قوم جہاں بھی حاضر ہوتی ہے وہاں مختلف طبقات، مختلف اقوام اور اس عظیم سرزمین کے ہر علاقہ کے لوگ اپنی اپنی زبان میں ایک ہی ہدف کے لئے آواز بلند کرتے ہیں۔

دو بھائی ایک ساتھ رہ سکتے ہیں ایک دوسرے کے ہاتھ میں ہاتھ دے کے چل سکتے ہیں چاہے کسی مسئلہ میں نظریاتی اختلاف ہی کیوں نہ رکھتے ہوں نظریاتی اختلاف کا مطلب دست و گریباں ہونا نہیں ہونا چاہئے انقلاب نے یہ ہمیں سکھایا ہے ہم نے یہ بات انقلاب کی برکت سے سیکھی اور اس پر عمل کیا ہے اس لئے آج ہماری قوم متحد ہے۔

حالیہ برسوں میں جب دشمنوں نے دیکھا کہ قومی اختلافات سے کوئی نتیجہ نہیں نکلا، مذہبی اختلاف کا کوئی فائدہ نہیں ہوا، لہجہ اور زبان کے اختلاف نے کام نہیں کیا تو انہوں نے سیاسی رجحانات کی بنا پر اختلاف ایجاد کرنے کی کوششیں شروع کر دی ہیں کچھ مٹھی بھر لوگ دھوکہ بھی کھا رہے ہیں اور غلطی بھی کر رہے ہیں لیکن قوم کا اصل ڈھانچہ، قوم کا خمیر و شیباری سے اس سازش کے مقابلہ میں صف آرا ہے اس ملک میں اتحاد کا محور اسلامی جمہوریہ، اسلام عزیز اور قرآن کریم ہے جس پر سب کا ایمان ہے آج صبح میں نے نماز کے خطبہ میں عرض کیا تھا کہ ماہ رمضان کے دن اور راتیں اس ملک میں جوانوں کی بھاری تعداد کے ایمان، تضرع، تقرب اور روحانی لطافت کی داستان کہتی رہی ہیں کون یقین کرے گا؟ لیکن اس بات نے ہمارے ملک میں حقیقت کا روپ دھارا ہے۔

ہمارے جوان، اس وقت ہماری قوم کی اکثریت جوان ہے بہت ہی کم کسی ملک اور قوم میں اتنے جوان ہوں گے جو اتنے خلوص اور حضور قلب کے ساتھ خدا کو یاد کر کے آنسو بہاتے ہوں خدا سے راز و نیاز کرتے ہوں اپنے دلوں کو خدا کے پاس لے جاتے ہوں یہ ہمارے عزیز اسلام کی برکت ہے اس کی حفاظت کرنا ہوگی عید فطر کے دن ہمیں اپنے آپ میں آنا چاہئے اگر ہمیں اپنے اندر اختلاف، نفاق اور نفرت پر مبنی جذبات نظر آئیں تو انہیں حتی الامکان کم کرنا چاہئے اپنے دل سے اس قسم کے جذبات کا خاتمہ کرنا چاہئے ہمارے سامنے ایک طویل راہ ہے یہ صحیح ہے کہ انقلاب نے ہمیں سرعت بخشی ہے ہم نے کافی ترقیاں کی ہیں ایک تیسرے درجہ کی قوم سے ہم ایک عزیز ملت میں بدل چکے ہیں اور دوسری مسلمان قومیں ہمیں قدر کی نگاہ سے دیکھ رہی ہیں اور ہمارے اندر بھی کافی ترقیاں ہوئی ہیں یہ سب اپنی جگہ ٹھیک ہے لیکن ابھی ہم نے چلنا شروع کیا ہے۔

اسلام میں بہت گنجائش ہے اسلام جن چیزوں کو ہمارے لئے بلند اہداف قرار دے رہا ہے وہ اس سے کہیں زیادہ ہیں ہمیں ان اہداف سے عبور کرنا ہوگا ان اہداف تک پہنچنا ہوگا وہ قوم کہ جس نے تہذیب و تمدن کی بوتل نہ سونگھی تھی جس کا علم و دانش سے کوئی ربط نہیں تھا اسلام نے اسے دنیا میں علم دانش کے بام عروج تک

پہنچا دیا اور پوری دنیا ان کے علم، انکی معرفت، ان کی تحریر اور ان کے تفکر سے فیض حاصل کرنے لگی یہ اسلام کا کمال ہے لیکن یہ ہم مسلمانوں کی کمی تھی کہ ہم نے اپنے کو اس علم کی بلندی سے نیچے گرا لیا ہم نے غلطی کی اور کمزوریوں اور ذلتوں پر راضی ہو گئے ہم پھر سے اس راہ پر چل کر آگے بڑھ سکتے ہیں "ذالک بأن اللہ لم یک مغیراً نعمۃ انعمہا علی قوم حتی یغیروا بانفسہم" جتنا ہم نے خود کو بدلا اتنا ہی آگے بڑھے پروردگار متعال ہمیں آگے لے گیا ہمیں اسی طرح چلتے رہنا ہے۔ تو یہ ملک کے اندرونی مسائل سے متعلق باتیں ہیں امتحان بھی زیادہ ہیں۔

اس سال کے آخر میں ہمارے سامنے انتخابات ہیں انتخابات میں ہم اپنے اتحاد، عقلانیت اور قومی شعور کا مظاہرہ کر سکتے ہیں کچھ لوگ سوچتے ہیں کہ انتخابی سرگوشیاں اور انتخابی ماحول اختلاف کا سبب ہے جی نہیں یہی چیز اتحاد کا سبب بن سکتی ہے، ترقی اور سرعت عمل کے لئے جوش دلا سکتی ہے مثبت رقابت پر گروہ کی کوشش ہونی چاہئے کہ قوم کی خدمت کے سلسلہ میں جتنی مناسب حصہ داری کے وہ اہل ہیں اسے حاصل کر لیں اس میں کوئی حرج نہیں ہے اس مثبت رقابت سے قوم میں شادابی آتی ہے اس سے ہم زندہ دل ہوجاتے ہیں اور ہمارے معاشرہ میں جوانی کے حوصلے پیدا ہوجاتے ہیں۔ لیکن انہی انتخابات میں اگر ہمارا طریقہ کار غلط ہو، ایک دوسرے کو برا بھلا کہیں، ایک دوسرے سے نفرت کریں، ایک دوسرے پر الزام لگائیں، قاعدہ قانون کے خلاف عمل کریں تو یہی انتخابات ہمارے زوال و انحطاط کا باعث بن سکتے ہیں یہ ہمارے اپنے ہاتھ میں ہے، یہ ایک امتحان الہی ہے۔

آج عید فطر کا دن ہے اور تیس روزوں پر مشتمل خدا کی روحانی برکات اور نعمات الہی سے پر بابرکت ماہ رمضان کے گزرنے کے بعد آیا ہے آپ خوش نصیب ہیں۔ آپ نے ایک اچھا ماہ رمضان گزارا ہے اور آج عید فطر کا دن بھی اچھا دن ہے اسے انسانی سربلندی کی سمت سفر کا آغاز قرار دیجئے! تو یہ ملک کے اندرونی معاملات سے متعلق گفتگو تھی۔

امت مسلمہ کا حال بھی یہی ہے آپ ملاحظہ کیجئے کہ بین الاقوامی سامراجی طاقتیں عالم اسلام کے ہر مسئلہ میں دخل اندازی کرنا چاہتی ہیں امریکی سینیٹ اپنے اجلاس میں بل پاس کرتی ہے کہ عراق کو ٹکڑوں میں تقسیم ہونا چاہئے آخر اس کا آپ سے کیا ربط ہے خود عراقی قوم کس کام کی ہے؟ ایک ملک کی قانون ساز کونسل کا دوسرے ملک کے لئے قانون بنانا غلط ہے۔ ایک اہم اسلامی ملک کو تقسیم کرنا، اس کے ٹکڑے کرنا، اس کے تین ایسے ملک بنانا جنہیں آسانی سے تصرف میں لایا جا سکے، جن پر کنٹرول رکھا جاسکے، جنہیں اپنا پٹھو بنایا جا سکے یہ عالم اسلام اور عراقی قوم کے ساتھ سب سے بڑی خیانت ہے عراقی حکام نے اس کی مخالفت کا اعلان کیا ہے صحیح کیا ہے۔ عراقی قوم مخالفت کر رہی ہے صحیح کر رہی ہے اسلامی دنیا بھی اس بات کی مخالف ہے آپ ان مغرورانہ اور متکبرانہ استکباری دخل اندازیوں کو ملاحظہ کیجئے! کب تک ایسے چلے گا؟

مسئلہ فلسطین بھی اپنی جگہ ہے اب چونکہ صہیونیوں کو مسلمان عرب جوانوں کے ہاتھوں منہ کی کھانی پڑی ہے

تو ان چیزوں کا احیا کر کے کسی طرح اپنی شکست کا جبران کرنا چاہتے ہیں امن کانفرنس کا انعقاد کر رہے ہیں یہ امن کانفرنس ہے؟! امن کا یہی مطلب ہے؟! کہ ایک قوم کو اس کے تمام حقوق، گھر، زندگی، ملک، وطن سب کسی سے ایک فضول قابض ٹولہ کی خاطر محروم کر دینا اور پھر بیٹھ کر قانون پاس کرنا کہ تمہیں کوئی حق نہیں ہے امن کانفرنس کا یہ مقصد ہے، ماضی میں ہونے والی کانفرنسوں سے فلسطینی عوام کو کیا ملا؟ فرمائے! اس وقت غزہ میں ایک عوامی حکومت قائم ہے ٹھیک یہ عوامی حکومت ہے اس میں کسی کو کوئی شک ہے؟ عوام نے اس حکومت کا انتخاب کیا ہے یا نہیں؟ اگر اس حکومت کا انتخاب فلسطینی قوم نے کیا ہے تو امریکہ اور اس کے تابع کسی ملک کو اس قوم کے اندرونی معاملات میں دخل اندازی کرنے اور منصوبے بنانے کا کیا حق پہنچتا ہے یہ خود اس قوم کا کام ہے خود فلسطینی کہہ رہے ہیں کہ ہم اس کے مخالف ہیں واضح سی بات ہے کہ یہ فلسطینیوں کے خلاف سازش ہے گذشتہ سالوں میں کچھ علاقائی حکومتیں کہہ رہی تھیں کہ ہم فلسطینیوں سے زیادہ فلسطینی تو نہیں ہیں اور خود فلسطینیوں نے مان لیا ہے یہ کہہ کے کچھ لوگ ان خائن کانفرنسوں کو فلسطینی عوام کے نام پر تسلیم کر رہے تھے بہت اچھا! تو آپ فلسطینیوں سے زیادہ فلسطینی مت بنیئے تو اب جب خود فلسطینی کہہ رہے ہیں کہ ہمیں یہ امن کانفرنس منظور نہیں ہے یہ ہمارے لئے سازش اور دھوکہ ہے تو پھر کیوں کچھ ممالک ایک ایسے کام میں امریکہ کا ساتھ دے رہے ہیں جو فلسطینی قوم کے نقصان میں ہے، عالم اسلام اور خود علاقائی حکومتوں کے نقصان میں ہے؟ یہ مداخلت کیوں ہو رہی ہیں؟ اس لئے کہ ہم متحد نہیں ہیں، چونکہ ہم اپنی طاقت کا مل کر استعمال نہیں کر رہے ہیں، چونکہ ہمارا ہاتھ ایک دوسرے کے ہاتھ میں نہیں ہے۔ دنیا کے تمام اسلامی ممالک چاہے وہ کوئی بھی زبان بولتے ہوں، کتنی بھی آبادی رکھتے ہوں، دنیا کے کسی بھی گوشہ میں واقع ہوں اگر ایک دوسرے کے ساتھ متحد ہو کر صرف ایک بات کہیں تو پھر امریکہ ہو یا کوئی اور کسی میں امت مسلمہ کے خلاف کچھ کہنے یا کرنے کی ہمت نہیں ہوگی۔

اسلامی جمہوریہ یہ نہیں کہتا کہ دوسری حکومتیں بھی وہی کہیں جو ہم کہہ رہے ہیں نہیں سب مل کر بیٹھیں اور مسئلہ فلسطین سے متعلق کسی بھی متجاوز اور مخمل سپرپاور کی خواہش کو مد نظر رکھے بغیر جو چاہیں فیصلہ لیں اور اسی کا اعلان کریں اسے قبول کرنے والی بھی فلسطینی قوم ہو۔ ایسا کیوں ہو کہ دنیا کے اس کونہ سے کچھ لوگ آکر استکبار اور سامراج کی اس ناجائز اولاد اسرائیل کے تحفظ کے لئے کوششیں کریں چاہے پوری کی پوری قومیں نابود ہوتی رہیں اور کچھ بھی ہوتا رہے۔ یہ ہماری کمزوری ہے۔

بتخانہ کی رونق ہماری ویرانی اور کفار کا اتحاد ہماری پراکندگی کی وجہ سے ہے۔

ہم تمام اقوام کو ایک ساتھ رہنا چاہئے ہم تمام حکومتوں کو ایک ساتھ رہنا چاہئے تاکہ ہم اپنی طاقت کا مظاہرہ کر سکیں اسلامی جمہوریہ کا یہی کہنا ہے ہم یہی کہتے ہیں اور اسی پر قائم ہیں تو استکبار بھی ہم سے دشمنی پر کمر بستہ ہے اس کے نمونے آپ جوہری توانائی اور دیگر مسائل میں مشاہدہ کر رہے ہیں الحمد للہ استکبار کی دشمنیوں کا اس قوم پر نہ کوئی اثر ہوا ہے اور نہ ہوگا۔

خداوند متعال ہمارے دلوں کی ہدایت فرمائے، اس حساس تاریخی لمحہ میں جس چیز کی ضرورت ہے اور جو چیز امت مسلمہ کے فائدے میں ہے خدا اس چیز کی طرف ہماری ہدایت کرے، ہمیں اس کی توفیق دے اور ہماری مدد فرمائے۔

پروردگارا! راہ اسلام کے شہدائے عزیز خاص طور سے اسلامی جمہوریہ کے مظلوم شہدا، فلسطین، عراق اور تمام مسلم اقوام کے شہدا کی ارواح طیبہ پر اپنی رحمت نازل فرما، امام خمینی (رہ) کی روح مطہر کو اپنے اولیاء کے ساتھ محشور فرما، ولی عصر (ارواحنا فداہ) کے قلب مقدس کو ہم سے راضی و خوشنود فرما۔

والسلام علیکم ورحمة اللہ وبرکاتہ